

Il-Qniepen il-Qodma tal-Knisja ta' San Pawl tal-Munxar



Kitba ta' Victor Vella Muskat

Dahla

Din is-sena jahbat it-tmenin anniversarju minn meta, fl-1925, il-knisja tal-Munxar giet moghtija, minn Dun Ġużepp Galea (tal-Ohxon) minn Sannat, tliet qniepen li qabel kienu tal-knisja (illum Bazilika) ta' San Ġorġ. Dawn il-qniepen kienu ġew mibdula ma' sett ġdid ta' erba' qniepen fl-1954.

L-Ewwel Qanpiena

Nafu mill-istorja tal-knisja tar-rahal li l-imghallem Wigi Vella (tal-Qanfuda) fil-11 ta' Novembru 1916 beda jibni is-sagristija biex, sa ma titlesta l-knisja, tkun tista' sservi ta' kappella. Ix-xogħol tas-sagristija spiċċa fis-6 ta' Jannar, 1917 u fl-24 ta' Jannar tal-istess sena, festa tal-Konverzjoni ta' San Pawl, bdiet tintuża għall-quddies u funzjonijiet reliġjużi ohra¹.

Wiehed ghandu għax jahseb li r-rettur ta' dan il-knisja, Dun Spir Gauci², għamel hiltu kollha sabiex jikseb xi qanpiena sabiex permezz tagħha jkun jista' jsejjah lill-fidili għat-talb, għas-smiegh tal-Kelma t'Alla u għal servizzi ohra reliġjużi. Sa issa għadu ma rnexxilna nsibu ebda tagħrif mnejn u meta giet akkwistata din il-qanpiena. Hu ċert imma li din il-qanpiena kienet diġà fil-kampnar tal-knisja, dak tannaħa tar-Rabat, qabel l-1925. Din il-qanpiena kienet magħrufa mill-poplu tal-Munxar bhala 'Iz-Żghira'.


Qniepen Ohra

La Dun Spir u lanqas il-poplu tal-Munxar ma kienu kuntenti jaraw il-kampnari tagħhom battalin mill-qniepen li għalihom kienu nbnew. U għalhekk beda t-tahbit u l-istinkar sabiex b'xi mod jew iehor itemmu l-holma tagħhom li jkollhom knisja fornuta b'kollox.

Dik il-habta, xi parroċċi Ghawdxin u Maltin (Qala, Mellieha, Hal Balzan) kienu qed jibdlu l-qniepen qodma li kellhom ma' ohrajn ġodda. Fost dawn insibu l-knisja parrokkjali (illum Bazilika) ta' San Ġorġ tar-Rabat ta' Ghawdex, li fl-1925 ordnat sett ta' hames qniepen minn fabrika f'Milan, l-Italja. Fl-istess waqt il-Kapitlu tal-Katidral ta' Ghawdex ta l-kunsens tiegħu sabiex il-qniepen il-qodma jinbieghu halli l-flus tagħhom ikunu jistgħu jgħinu fix-xiri tal-qniepen il-ġodda.³

Dun Ġużepp Galea (tal-Ohxon)

Dan is-saċerdot mir-rahal ta' Sannat huwa meqjus min-nies tal-Munxar bhala wiehed mill-benefatturi l-kbar tal-knisja tagħhom u dan minhabba n-numru kbir ta' opri li għamel u li hallas għalihom minn butu. Jinghad li Dun Ġużepp kien habib kbir ta' Dun Spir⁴ u għalhekk



ma setax jonqos li ma kienx jaf bix-xewqa tal-Munxarin li jgħammru l-kampnari tagħhom b'sett qniepen. Probabbli, għalhekk, li kif sar jaf bl-offerta għall-bejgħ tal-qniepen ta' San Ġorġ huwa kien pront juri l-interest tiegħu fl-akkwist ta' tlieta minnhom.

Dawn it-tliet qniepen, li kienu fil-kampnar tal-lemin (dak tal-lvant)⁵, nxtraw minn Dun Ġużepp għas-

somma ta' mitt lira (£100) u ġew mogħtija lill-knisja tal-Munxar fil-15 ta' Ottubru, 1925. Sa f'it żmien ilu ma' wiehed mill-pilastri tal-faċċata tal-knisja (dak l-eqreb lejn ir-Rabat) kien hemm irhama li tfakkar din l-ġhotja.

Il-Qniepen ta' San Ġorġ

DAUN · IL · KNIEPEL
LI · CHIENU · TAL · KNISIA
TA · S · GIORG · M ·
GEU · MGHOTIYN · LIL · DIN · IL · KNISIA
MIS · SAC · D · GIUSEP · GALEA
FIL · 15 · TA · OTTUBRU · 1925

Imiss issa li nagħtu xi hjiel storiku dwar il-qniepen li nġiebu minn San Ġorġ. Iż-żghira fosthom ("Ta' Qabel Iż-Zghira" fil-Munxar) kienet tiżen 156 ratal u kien hadimha l-fonditur Sqalli Ferdinando Leotta fl-1820 għal 65 skud. Il-kbira fosthom kienet nformata mill-ġdid fl-1827, peress li qabel kienet ixxaqqet, u giet imbierka fil-knisja ta' San Publiju l-Furjana mill-Isqof Publiju Marija Sant fis-17 ta' Lulju, 1827 u kienet issemmiet Mariae-Fortunati-Salvatoris. Kienet tiżen madwar 9 qnatar. Il-mezzana fosthom kienet inhadmet mill-brunżara Marco Morello u Giovanni Antonio Tanti fl-1767, u kienet tiżen madwar 8 qnatar u kienet qamet madwar 951 skud.⁶

Restawr tal-Qanpiena l-Kbira


Handwritten notes:
Pagħta tal-Ġorġonja fuq restawr ta' una lampara
na 9 qnatar
Pagħta tal-Corriere Pubbliġi fuq restawr ta'
Malle fuq qnatar ta' l-istess jorjal
Prestawr ta' Rata ta' l-istess "L. Giovanni" minn

Mir-registri tal-kontijiet miżmuma fl-Arkivju tal-Parroċċa tal-Munxar jirrizulta li l-qanpiena l-kbira, li allura kienet tiżen 9 qnatar, kellha xi difetti u kien jinhtigilha tintbagħat Malta għand 'il-Corporation' (probabilment id-Dockyard Navali) għar-restawr. Dan ir-restawr qam sitt liri (£6) u ġie mħallas fid-29 ta' Ottubru 1925⁷. Il-ġarr tal-qanpiena mill-Marsa għal Ghawdex sar minn Salvu Xuereb (ta' Pupull) minn Ghajnsielem u qam nofs lira (50c)⁸, filwaqt li l-ġarr tal-qanpiena mix-Xatt ta' Ghawdex sal-Munxar sar minn Gamri Bajada 'Ta' Ċella', li thallas tliet xelini (15c) ta' xogħlu⁹.

Tluġh fil-Kampnari

Kien jonqos issa li dawn il-qniepen isibu posthom fil-kampnari tal-knisja. Biċċa xogħol ta' hsieb u ta' periklu, peress li fiż-żmien li qed nitkellmu dwaru kull xogħol meħtieġ kien irid isir bis-saħħa tad-dirghajn jew tal-bhejjem. Il-kelma 'inġenji' kienet għadha ma sabitx postha fl-ilsien Malti. Għalhekk kull biċċa xogħol, biex tirnexxi u titwettaq mingħajr għelt, riedet tkun studjata tajjeb u merħija f'idejn min kien kapaċi u tas-sengħa. Dun Spir għalhekk inkariga lill-imghallem bennej Vitor Vella (tal-Qanfuda)¹⁰, li kien joghod tefgħa ta' ġebbla bogħod mill-Munxar, fi Triq Santa Dminka hdejn il-knisja ta' San Kalcidonju, sabiex jiehu hsieb itella' u jorbot il-qniepen f'posthom.


F'dik il-ħabta Vitor kien qed jibni l-knisja Bazilika 'Ta' Pinu'. Wiehed għandu għax jifhem li fil-jiem ta' qabel iċ-ċerimonja tat-tberik huwa, flimkien ma' xi haddiema tiegħu, ġew diversi drabi l-Munxar sabiex ilestu l-armar meħtieġ biex il-qniepen ikunu jistgħu jittellgħu u jitqegħdu fil-kampnari. Billi s-saqajn tal-kampnari huma xi f'it dghajfin, wiehed ried ikun zgur li ma ssirilhom ebda hsara u ma jsiru ebda korrimenti waqt l-operazzjoni tat-tluġh.



Il-15 ta' Ottubru inżerta jum fost il-ġimgha, eżattament il-Hamis. B'danakollu wiehed għandu għax jobsor li l-poplu kollu tal-Munxar kien preżenti quddiem il-knisja biex jassisti għall-'konsagrazzjoni' tat-tliet qniepen mill-Eċċellenza Tiegħu Mons. Mikiel Gonzi, isqof ta' Ghawdex, u bis-saħħa ta' dirghajhom u tal-bhejjem tagħhom jgħinu fil-ġbid tal-ħbula biex il-qniepen ikunu jistgħu jiġu mtellgħa f'posthom. Il-qanpiena l-kbira tpoġġiet fil-kampnar tan-naħa tad-dar tal-kappillan, filwaqt li t-tnejn l-oħra ġew imtallgħa fil-kampnar l-ieħor, fejn diġà kien hemm il-qanpiena ż-żghira. Iċ-ċerimonja tat-tberik infetħet b'diskors tal-okkazżjoni mill-Arcipriet tal-Katidral Mons. Alfons Maria Hili u spicċat bi trattament żgħir lil Mons. Isqof. Vitor thallas lira (£1) tal-inkarigu¹¹.

Fejn spicċaw il-qniepen

Mis-sett ta' erba' qniepen li originarjament kien hemm fil-kampnari, it-tlieta li ngiebu minn San Ġorġ illum ma fadal xejn minnhom. Fl-1954 tniżżlu mill-kampnari biex jinbieghu u jiddewbu għall-bronż. Mid-dhul tal-bejgh tagħhom thallset ir-raba' qanpiena (ta' wara l-kbira).¹²



Il-qanpiena ż-żghira, l-ewwel qanpiena li kellha l-knisja tal-Munxar, fi Frar 1946 inbiegħet lil Dun Ġużepp Farrugia (Bejlek) fil-kwalità tiegħu bhala rettur tal-knisja ta' Sant'Anton, ix-Xaghra u dan fuq ordni tal-Eċċellenza Tiegħu Mons. Ġużeppi Pace, isqof ta' Ghawdex. Din il-qanpiena kienet inbiegħet bil-prezz ta' għaxar liri (£10).¹³ Felic Debrincat, it-tifel tas-sagristan Ġamri, kien garrha bil-karettun mill-Munxar sa l-isptar Victoria fi Pjazza San Franġisk, ir-Rabat sabiex jikkonsenjaha lil Dun Ġużepp Farrugia¹⁴ (Bejlek), li f'dak iż-żmien kien jaqdi wkoll d-doveri ta' kappillan tal-istess sptar.

Din il-qanpiena spicċat għalhekk mdendla fi speċi ta' arkata li kienet mibnija fuq iċ-ċinta tal-faċċata ta' din il-kappella. Din il-qanpiena damet issemma' lehinha mar-rahall tax-Xaghra sal-1985 meta, minhabba li ma kienetx għadha fi stat tajjeb, tniżżlet minn postha u giet mibdula b'sett ta' tliet qniepen godda.¹⁵ Illum din il-qanpiena tinsab ippreservata fil-ġnien li hemm fuq in-naħa tal-punent tal-knisja u tinsab imdendla fl-istess 'kampnar' li fih kienet giet imqegħda originarjament.¹⁶ Dan il-kampnar kien inhatt biex jinbena iehor gdid fuq il-ġenb tal-lvant ta' din il-kappella.

Noti:

¹ ĠUŻEPPI CURMI, *It-Twaqqif tal-Parroċċa*, "id-Dawl" nru 2 (1984), paġ.9.

² Dun Spir Gauci kien gie mahtur rettur ta' din il-knisja mill-Isqof Djoċesan Mons. Ġ.M. Camilleri fit-23 ta' Frar 1916 u dam iservi lill-poplu tal-Munxar sal-1947, meta kellu jirriżenja minhabba saħtu.

³ ANON, *Dati Importanti fl-Istorja tal-Katidral*, "Għid tal-Assunta" (Awissu 1969), paġ.6.

⁴ PAUL CURMI, *Bijografiji, Dun Ġużepp Galea*, "id-Dawl" nru 15 (Lulju-Diċembru 1990), paġ.3.

⁵ A(rkivju) E(piskopali) G(hawdex) - Rikors nru. 80,1925.

⁶ JOHN BEZZINA, *Il-Qniepen ta' San Ġorġ t'Għawdex 1759-1788*, Programm tal-Festa ta' San Ġorġ Belt Victoria 1990, paġ. 19.

⁷ A(rkivju) P(arroċċa) M(unxar), *Libro Introito ed Esito, Anni Ottobre 1925 a Maggio 1947*, fol.156.

⁸ *Ibid.* (bħal qabel), fol.159.

⁹ *Ibid.*, fol.155v.

¹⁰ Vitor Vella tweled iż-Żebbuġ, Ghawdex u haddan is-sengħa ta' bennej sa minn żoghżitu. Fost ix-xoghlijiet tiegħu nsibu il-bini tal-kampnari, iż-żewġ kappelluni, il-kor, il-koppla u s-sagrastija tal-knisja ta' Kerċem (1907-1910); il-knisja tal-Għasri miċ-ċinta 'l fuq, barra l-koppla u l-kampnari (1910-1914); is-Santwarju Bażilika 'Ta Pinu' (1919-1936); il-piramida tal-kampnar tal-Katidral (1923); is-salib, il-kor, is-saqaf, il-koppla u s-sagrastija tal-knisja taż-Żebbuġ (1936-1942). Huwa miet fl-1956 fl-età ta' 78 sena.

¹¹ APM, *Libro Introito ed Esito, Anni Ottobre 1925 a Maggio 1947*, fol.155v.

¹² PAUL CURMI, *L-Ewwel Magħmudija*, "id-Dawl" nru 11 (Lulju-Diċembru 1988), paġ.5.

¹³ APM, *Libro Introito ed Esito, Anni Ottobre 1925 a Maggio 1947*, fol.60r.

¹⁴ Tagħrif mogħti lili minn Felic Debrincat.

¹⁵ ANON, *Qniepen f'Sant Anton*, "Ix-Xaghra", Vol VIII.38 (Jannar-Marzu 1992), paġ.7.

¹⁶ Tagħrif mogħti lili minn Dun Ġwann Sultana, ir-rettur attwali ta' din il-kappella.